







រដ្ឋសភាជាតិក្នុងខែតុលា ដល់ខែធ្នូ ឆ្នាំ២០១១ គឺជារយៈពេលសម័យប្រជុំពេញអង្គរដ្ឋសភាលើកទី៧ដែលស្ថិតនៅក្នុង រយៈពេលនេះ រដ្ឋសភាបានអនុម័តនូវសេចក្តីព្រាងច្បាប់ សេចក្តីស្នើច្បាប់ និងកិច្ចព្រមព្រៀងផ្សេងៗចំនួន១១ ឯកសារ ប៉ុន្តែ មានបញ្ហាចម្រុះចំរាស់ទៅលើការពិភាក្សាសេចក្តីព្រាងច្បាប់ថវិការជាតិនិងការដកអភ័យឯកសិទ្ធិអ្នកតំណាងរាស្ត្រ។

បើទោះជាក្នុងពេលនេះរដ្ឋសភាមានការមមាញឹកក្នុងការពិភាក្សាលើសេចក្តីព្រាងច្បាប់ក្តីអ្នកតំណាងរាស្ត្របានខិតខំ ចុះមូលដ្ឋានដើម្បីជួបប្រជាពលរដ្ឋនិងជួយអន្តរាគមន៍បញ្ហាផ្សេងទៅអាជ្ញាធរនិងរដ្ឋាភិបាល ។

**I - ការបញ្ចេញមតិរបស់អ្នកតំណាងរាស្ត្រក្នុងពេលប្រជុំពេញអង្គ**

**រូបសញ្ញាគណបក្សប្រើក្នុងរបាយការណ៍នេះ៖**

-  គណបក្ស ប្រជាជនកម្ពុជា
-  គណបក្ស សមរង្ស៊ី
-  គណបក្ស សិទ្ធិមនុស្ស
-  គណបក្ស ហ៊ុនស៊ុនប៊ុច
-  គណបក្ស នរោត្តមរណបូទី

រដ្ឋសភាក្នុងរយៈពេល៣ខែនេះ បានបើកសម័យប្រជុំលើកទី៧របស់ ខ្លួនចំនួន៩ព្រឹក បានពិភាក្សានិងអនុម័តលើរបៀបវារៈចំនួន១៣ដែលក្នុង នោះមាន៨ជាច្បាប់សេចក្តីព្រាង ៣ជាការបោះឆ្នោតផ្តល់សេចក្តីទុកចិត្ត និង២ទៀតជាព្រះរាជសាររបស់ព្រះមហាក្សត្រ និងរបាយការណ៍ស្តីពីការ ចុះមូលដ្ឋានរបស់តំណាងរាស្ត្រចន្លោះសម័យប្រជុំលើកទី៦និងទី៧ មាន ន័យថាជាមធ្យមរដ្ឋសភាពិភាក្សា និងអនុម័តក្នុង១ព្រឹកបានប្រមាណជាង ១របៀបវារៈ។

ក្នុងកំឡុងពេលនេះមានតែអ្នកតំណាងរាស្ត្រចំនួន២១រូប មកពីគណ បក្សចំនួន៣ ក្នុងចំណោមគណបក្សចំនួន៥មានអាសនៈនៅរដ្ឋសភាបាន ឡើងបញ្ចេញមតិមានចំនួន៥៤៤នាទី ជាពិសេសទៅលើតួអង្គរាជរដ្ឋាភិបាល ការផ្តល់អនុសាសន៍លើសេចក្តីព្រាងច្បាប់កំពុងពិភាក្សា របៀបវារៈកំពុង

ពិភាក្សា តួអង្គរដ្ឋសភា និងតួអង្គតំណាងរាស្ត្រដីទៃ។

ជាមធ្យមអ្នកតំណាងរាស្ត្រ១រូបបញ្ចេញមតិបាន២៦នាទី ព្រោះថាភាគច្រើនប្រធានក្រុមនៃអ្នកតំណាងរាស្ត្របានឡើង បញ្ចេញមតិពិភាក្សាច្រើនជាងគេ។

ចំណែកខ្លឹមសារនៃការបញ្ចេញមតិទៅលើតួអង្គខាងលើក្នុងន័យអព្យាក្រឹតមានចំនួន២៨៣នាទី (ស្មើនឹង៥២%នៃការ បញ្ចេញមតិសរុប) ខ្លឹមសារវិជ្ជមាន ឬសរសើរដល់តួអង្គខាងលើមានចំនួន១២១នាទី (២២%) និងខ្លឹមសារអវិជ្ជមាន ឬរិះគន់ មានចំនួន១៤០ (ស្មើនឹង២៦%)។

អ្នកតំណាងរាស្ត្រមកពីគណបក្សប្រជាជនកម្ពុជាបានគាំទ្ររាល់គ្រប់សេចក្តីព្រាង/ស្នើច្បាប់ដែលរាជរដ្ឋាភិបាលស្នើនោះ បានឡើងបញ្ចេញមតិចំនួន១០រូប (ស្រ្តី៣រូប) ចំនួន៣៦ដងស្មើនឹង២៩៣នាទីដែលជាមធ្យមអ្នកតំណាងរាស្ត្រគណបក្សនេះ១ រូបបញ្ចេញមតិបាន៣០នាទី។ការបញ្ចេញមតិភាគច្រើនរបស់អ្នកតំណាងរាស្ត្រមកពីគណបក្សនេះគឺ លើកសរសើរលើការងារ របស់រាជរដ្ឋាភិបាលដែលបានខិតខំប្រឹងប្រែងដើម្បីធ្វើច្បាប់ រដ្ឋសភា សរសើរចំពោះបុគ្គលនាយករដ្ឋមន្ត្រី ការឆ្លើយតបនឹង តំណាងរាស្ត្រដីទៃក្នុងន័យបំភ្លឺនិងលើកអំណះអំណាងជួយការពារសេចក្តីព្រាងច្បាប់ ក៏ដូចជាឆ្លើយឆ្លងជាមួយនិងអ្នកតំណាង រាស្ត្រដីទៃមកពីគណបក្សផ្សេងផងដែរ។


ចំណែកអ្នកតំណាងរាស្ត្រមកពីគណបក្សសមរង្ស៊ីបានឡើងបញ្ចេញមតិចំនួន១០រូប (ស្រ្តី២រូប) បានឡើងបញ្ចេញមតិចំនួន ២២ដង ដែលស្មើនឹង២៤៥នាទី។ ជាមធ្យមអ្នកតំណាងរាស្ត្រ១រូបបញ្ចេញមតិបាន២៥នាទី។ ការបញ្ចេញមតិរបស់តំណាង រាស្ត្រគណបក្សនេះបានផ្លាស់ប្តូរពីការនិយាយដែលកន្លងមកធ្លាប់តែរិះគន់ខ្លាំងៗអំពើពុករលួយនៅក្នុងប្រព័ន្ធតុលាការ មន្ត្រីរាជ ការ និងរដ្ឋាភិបាល បែរមកនិយាយភាគច្រើនគឺផ្តោតលើការលើកឡើងលើការរិះគន់ ជជែកពីចំនុចខ្លះខាតរបស់សេចក្តីព្រាង

ច្បាប់ ផ្តល់អនុសាសន៍និងលើកជាសំណួរដល់រាជរដ្ឋាភិបាលជាអ្នកការពារសេចក្តីព្រាងច្បាប់ រួមទាំងបញ្ហាប្រឈមផ្សេងៗរបស់មណ្ឌល។ អ្នកតំណាងរាស្ត្រគណបក្សនេះបានពហិការមិនចូលរួមដៃក្នុងការលើសេចក្តីព្រាងច្បាប់ស្តីពីហិរញ្ញវត្ថុសម្រាប់គ្រប់គ្រងថវិកា ២០១២ និងច្បាប់ផ្សេងក្រោយៗទៀត ព្រោះគណបក្សនេះយល់ថារដ្ឋសភាមានអធិប្បន្នភាពរួចទៅហើយ ក្រោយពីសមាជិករបស់ខ្លួនបានលាលយប់ចំនួន៣រូប។

អ្នកតំណាងរាស្ត្រគណបក្សនោះក្នុងរណប្បទិ្ធទ្វារូបបានបញ្ចេញមតិចំនួន៦នាទីដែលការបញ្ចេញមតិនេះនិយាយពាក់ព័ន្ធនឹងរដ្ឋសភាអនុសាសន៍លើសេចក្តីព្រាងច្បាប់របៀបវារៈកំពុងពិភាក្សា រដ្ឋសភា និងរាជរដ្ឋាភិបាល។

ចំណែកអ្នកតំណាងរាស្ត្រគណបក្សសិទ្ធិមនុស្សបន្តឈឺចាប់ដោយគ្មានសម្លេងនិងមតិក្នុងរដ្ឋសភា ហើយក៏មិនបានលើកដៃគាំទ្រលើសេចក្តីព្រាងច្បាប់មួយចំនួនដែរ។ ទោះបីយ៉ាងណាក៏គណបក្សនេះនៅតែធ្វើពហិការជារឿយៗចំពោះសេចក្តីព្រាងច្បាប់ណាដែលគណបក្សគិតថាមិនគាំទ្រឬសេចក្តីព្រាងច្បាប់នេះនៅមានកង្វះខាតច្រើនមិនទាន់ដល់ពេលត្រូវអនុម័ត។

**ក្រាហ្វិចទី១៖ ភាគរយអ្នកតំណាងរាស្ត្របានបញ្ចេញមតិក្នុងពេលប្រជុំពេញអង្គរដ្ឋសភាលើកទី៧ (តុលា-ធ្នូ) ធៀបនឹងចំនួនសរុបតាមគណបក្ស**



អ្នកតំណាងរាស្ត្រគណបក្សប្រជាជនកម្ពុជាចំនួន១០រូប បានបញ្ចេញមតិក្នុងសម័យប្រជុំលើកទី៦ នេះស្មើនឹង១១%

នៃចំនួនអ្នកតំណាងរាស្ត្រសរុបរបស់គណបក្សនេះ៩០រូបដែលចំនួននេះច្រើនជាងសម័យប្រជុំលើកទី៦ (ខែកក្កដា-កញ្ញា) មានអ្នកតំណាងរាស្ត្រតែ៩រូបចូលរួមបញ្ចេញមតិយោបល់ លើសេចក្តីព្រាងច្បាប់។

អ្នកតំណាងរាស្ត្រគណបក្សសមរង្ស៊ីចំនួន១០រូបដែលបានឡើងបញ្ចេញមតិស្មើនឹង៣៨% នៃចំនួនតំណាងរាស្ត្រ

សរុប២៦អាសនៈគឺកើនជាងរយៈពេលប្រជុំរដ្ឋសភាលើកទី៦ដែលមានតែ៩រូប។ដោយឡែកក្នុងសម័យប្រជុំលើកនេះក៏មានវត្តមានអ្នកតំណាងរាស្ត្រគណបក្សនោះក្នុងរណប្បទិ្ធទ្វារូប ក្នុងចំណោម២រូបបានឡើងបញ្ចេញមតិ។

**តារាងទី១៖ អ្នកតំណាងរាស្ត្របានបញ្ចេញមតិច្រើនជាងគេ៥រូប ក្នុងសម័យប្រជុំលើកទី៧**

លរ	ឈ្មោះអ្នកតំណាងរាស្ត្រ	គណបក្ស	ចំនួនដង	អព្យាក្រឹត	វិជ្ជមាន	អវិជ្ជមាន	សរុប
១	ឯកឧត្តម ជាម យៀប		១២	៦៧	១៩	៦	៩២
២	ឯកឧត្តម ប៉ែន បញ្ញា		៩	៥០	៣៨	០	៨៨
៣	ឯកឧត្តម យឹម សុវណ្ណ		៦	១៩	៦	៣៦	៦១
៤	ឯកឧត្តម សុន ឆ័យ		៥	៣៥	៣	១៨	៥៦
៥	ឯកឧត្តម ឈាង វ៉ុន		៧	៣១	១៣	៤	៤៨

អ្នកតំណាងរាស្ត្រ ជាម យៀប មកពីគណបក្សប្រជាជនកម្ពុជាមណ្ឌលព្រៃវែងជាអ្នកតំណាងរាស្ត្របានបញ្ចេញមតិច្រើន ជាងគេមានដល់ទៅ១២លើកស្មើនឹង៩២នាទី ឬ១ម៉ោង៣២នាទី ដែលភាគច្រើនក្នុងការបញ្ចេញមតិនេះគឺក្នុងន័យអព្យាក្រឹត ហើយបើទោះជាការបញ្ចេញមតិក្នុងន័យអវិជ្ជមានមានតែ៦នាទី តែជាចំនួនច្រើនជាងគេបើធៀបនឹងអ្នកតំណាងរាស្ត្រដទៃបាន បញ្ចេញមតិ។

អ្នកតំណាងរាស្ត្រ ប៊ែន បញ្ញា មណ្ឌលព្រៃវែងនៃគណបក្សប្រជាជនកម្ពុជាបានឈរលេខរៀងទី២បានបញ្ចេញមតិចំនួន៩ លើកស្មើនឹង៨៨នាទី (ឬ១ម៉ោង ២៨នាទី) បានបញ្ចេញមតិក្នុងន័យវិជ្ជមានច្រើនជាងគេចំនួន៣៨នាទី។

អ្នកតំណាងរាស្ត្រលេខរៀងទី៣គឺអ្នកតំណាងរាស្ត្រ យឹម សុវណ្ណ មកពីគណបក្សសមរង្ស៊ីមណ្ឌលភ្នំពេញបានបញ្ចេញមតិ ចំនួន ៦លើកដៃគឺ៦១នាទី ស្មើនឹង១ម៉ោង១នាទី ហើយបានបញ្ចេញមតិច្រើនជាងគេលើចំនួនអវិជ្ជមានចំនួន ៣៦នាទី។

អ្នកតំណាងរាស្ត្រ សុន ឆ័យ បានឈរនៅលេខរៀងលេខ៤ក្នុងចំណោមតំណាងរាស្ត្រទាំង៥ដែលបានបញ្ចេញមតិច្រើនជាង គេបានចំនួន ៥៦នាទី និងតំណាងរាស្ត្រ ឈាង រុន បានបញ្ចេញមតិនៅលំដាប់ទី៥ច្រើនជាងគេក្នុងចំណោមតំណាងរាស្ត្រដែល បានឡើងបញ្ចេញមតិចំនួន ២១រូប។

**II- សេចក្តីព្រាងច្បាប់និងសេចក្តីស្នើច្បាប់និងសំលេងអនុម័តដែលរដ្ឋសភាបានអនុម័តនិងពិភាក្សាក្នុងសម័យប្រជុំលើកទី៧**

តារាងខាងក្រោមពន្យល់ថារដ្ឋសភាបានពិភាក្សានិងអនុម័តលើសេចក្តីព្រាងច្បាប់ចំនួន៨ច្បាប់និងការដកអភ័យឯកសិទ្ធិ អ្នកតំណាងរាស្ត្រ ការតែងតាំងការសម្របសម្រួលសមាសភាពរាជរដ្ឋាភិបាលនិងការជ្រើសតាំងសមាជិកគណៈកម្មការ។

ដំណើរការពិភាក្សានិងការអនុវត្តលើសេចក្តីព្រាងច្បាប់ថវិការជាតិនិងការដកអភ័យឯកសិទ្ធិអ្នកតំណាងរាស្ត្រមានភាពចម្រុះ ចំរាស់បំផុតយ៉ាងខ្លាំង។ខាងក្រោមនេះជាឧទាហរណ៍នៃភាពចម្រុះចំរាស់ក្នុងការពិភាក្សានិងអនុម័តសេចក្តីព្រាងច្បាប់ថវិកា ជាតិ(ឬសេចក្តីព្រាងច្បាប់ស្តីពីហិរញ្ញវត្ថុសម្រាប់ការគ្រប់គ្រងថវិការ២០១២)។

ល.រ	ថ្ងៃខែ អនុម័ត	សេចក្តីព្រាងច្បាប់និងសេចក្តីស្នើច្បាប់	ចំនួនពេល នៃការ ពិភាក្សានិង អនុម័ត	សំលេង អនុម័ត
១	១៤ តុលា	-ការបោះឆ្នោត៖ ១-ទុកចិត្តលើការកែសម្រួលសមាសភាពរាជរដ្ឋាភិបាលចំនួន ១រូប ២-ទុកចិត្តលើការតែងតាំងអគ្គនាយករដ្ឋមន្ត្រីចំនួន១រូប និងអគ្គនាយករង ចំនួន២រូបនៃអាជ្ញាធរ សវនកម្មជាតិ	១ ព្រឹក	១០១/១០៩  ៨៨/១០៩
២	១៧ តុលា	-ការពិភាក្សា និងអនុម័តសេចក្តីព្រាងច្បាប់ស្តីពីការអនុម័តយល់ ព្រមលើការធានាទូទាត់របស់រាជរដ្ឋាភិបាលនៃព្រះរាជាណាចក្រ កម្ពុជាឲ្យក្រុមហ៊ុនខេមបូឌា អ៊ិនធើណេស្យូណាល អ៊ិនវេស្តមែន ឌីវីឡូបមែនគ្រុប	១ ព្រឹក	៧១/៨៩

៣	៤ តុលា	-ការពិភាក្សានិងអនុម័តសេចក្តីព្រាងច្បាប់ស្តីពីការគ្រប់គ្រងអាស៊ីតខ្លាំង	២ ព្រឹក	៨១/៨៥
៤	៧ តុលា	-ការពិភាក្សា និងអនុម័តសេចក្តីព្រាងច្បាប់ស្តីពីពន្ធនាគារ	២ ព្រឹក	៩៤/៩៦
៥	២៤ តុលា	-ការពិភាក្សា និងអនុម័តសេចក្តីព្រាងច្បាប់ស្តីពីហិរញ្ញវត្ថុសម្រាប់គ្រប់គ្រង ឆ្នាំ២០១២	១ ព្រឹក	៨៦/៨៦
៦	២៥ តុលា	-ការពិភាក្សា និងអនុម័តសេចក្តីព្រាងច្បាប់ស្តីពីការត្រួតពិនិត្យគ្រឿងញៀន	១ ព្រឹក	៧៨/៧៩
៧	២៥ តុលា	-ការពិភាក្សា និងអនុម័តសេចក្តីព្រាងច្បាប់ស្តីពីការអនុម័តយល់ព្រមលើអនុសញ្ញាស្តីពីពាណិជ្ជកម្មអន្តរជាតិលើប្រភេទសត្វ និងរុក្ខជាតិព្រៃដែលកំពុងរងគ្រោះថ្នាក់	១ ព្រឹក	៧៨/៧៨
៨	២០ តុលា	-ការអនុម័តលើកអភ័យឯកសិទ្ធិសភារបស់ឯកឧត្តម ចាន់ ចេង សមាជិកសភា មណ្ឌលខេត្តកណ្តាល	១ ព្រឹក	៨៨/៩៧
៩	២០ តុលា	-ការបោះឆ្នោតជ្រើសតាំងឯកឧត្តម ម៉ែន កូន ជាសមាជិកគណៈកម្មការកិច្ចការបរទេសសហប្រតិបត្តិ ការអន្តរជាតិ យោសនាការ និងព័ត៌មាន	១ ព្រឹក	៨៧/៨៧
១០	២១ តុលា	-ការពិភាក្សា និងអនុម័តសេចក្តីព្រាងច្បាប់ស្តីពីការគ្រប់គ្រងថ្នាំកសិកម្ម និងជីកសិកម្ម	២ ព្រឹក	៧៩/៨០
១១	២១ តុលា	-ការពិភាក្សា និងអនុម័តសេចក្តីព្រាងច្បាប់ស្តីពីការកំណត់ចំនួនអសនៈរបស់រដ្ឋសភានៅនីតិកាលទី៥	១ ព្រឹក	៧៦/៧៩

**តារាងទំនប់ទប់រាស់លើច្បាប់ថវិកាឆ្នាំ ២០១២**

សេចក្តីព្រាងច្បាប់ស្តីពីហិរញ្ញវត្ថុសម្រាប់គ្រប់គ្រងថវិកា ២០១២ ត្រូវបានពិភាក្សានិងអនុម័តក្នុងរយៈពេលមួយព្រឹកគឺនៅព្រឹកថ្ងៃទី២៤ ខែវិច្ឆិកា កន្លងទៅនេះដោយគណបក្សប្រឆាំងគិតថាជាថ្ងៃដែលរដ្ឋសភាមានអធិប្បន្នភាព ការពិភាក្សានៅក្នុងកិច្ចប្រជុំពេញអង្គរដ្ឋសភាទៀតសោធន៍មិនមានការជជែកដេញដោលច្រើននោះទេ ហើយរយៈពេលដែលរដ្ឋសភាចាប់ផ្តើមធ្វើការពិនិត្យលើសេចក្តីព្រាងច្បាប់រហូតដល់ពេលប្រជុំពេញអង្គនេះក៏មានរយៈពេលខ្លីផងដែរ។ តែទោះបីយ៉ាងណាក៏សេចក្តីព្រាងច្បាប់នេះនៅតែអនុម័តដោយរដ្ឋសភាក្រោមសម្លេងគាំទ្រ ៨៦/៨៦ ដោយគ្មានសម្លេងមកពីគណបក្សប្រឆាំង។

មុនការពិភាក្សាតំណាងរាស្ត្រមកពីគណបក្សសមរង្ស៊ីចំនួន៣រូប បានសុំលាយបំបែកពីសមាជិកភាពសភាដែលអាចបង្កើតឲ្យអធិប្បន្នភាព។ ផ្អែកលើមាត្រាទី៧៦នៃរដ្ឋធម្មនុញ្ញ តំរូវឲ្យរដ្ឋសភាមានសមាជិកយ៉ាងតិច១២០រូប។ គឺដើម្បីការ

បង្កើតបញ្ហានេះ: “ដើម្បីអោយមានវិបត្តិធម្មនុញ្ញមួយអោយអន្តរជាតិចាប់អារម្មណ៍អ្នកអោយជំនួយចាប់អារម្មណ៍អោយគេពន្យា ក្នុងការអោយ ជំនួយដែលសមាជិកគណបក្ស សម រង្ស៊ី ស្ម័គ្រចិត្តទាំងអស់បង្កើតព្រឹត្តិការណ៍មួយដើម្បីបង្កើតវិបត្តិធម្មនុញ្ញ។” នេះបើតាមសំដីលើកឡើងរបស់អតីតអ្នកតំណាងរាស្ត្រ សម រង្ស៊ី កាលពីសន្និសីទកាសែតថ្ងៃទី២១ ខែវិច្ឆិកា ឆ្នាំ២០១១ នៅទីស្នាក់ការគណបក្ស។

មិនត្រឹមតែប៉ុណ្ណោះអ្នកតំណាងរាស្ត្រគណបក្ស សម រង្ស៊ី និងគណបក្សសិទ្ធិមនុស្សក៏បានពហិកាមិនចូលរួមប្រជុំ និងប្រកាសមិនគាំទ្រសេចក្តីព្រាងច្បាប់នេះដែរ ដោយសារគណបក្សនេះយល់ថាសេចក្តីព្រាងច្បាប់ស្តីពីហិរញ្ញវត្ថុសម្រាប់គ្រប់គ្រងថវិកា២០១២។ មានការពន្យល់ថាមាន កំណើនបំណុលពីបរទេសកាន់តែច្រើនដែលទាមទារឲ្យរដ្ឋាភិបាលត្រូវតែកំចាត់អំពើពុករលួយក្នុងក្រសួង ការចំនាយខ្លះខ្លាយ សើរើនូវកិច្ចសន្យាសម្បទានដែលបាត់ប្រយោជន៍ជាតិ។

ចំពោះការមិនចូលរួម ក្នុងសម័យប្រជុំរដ្ឋសភារបស់គណបក្សទាំងពីរខាងលើនេះត្រូវបានអ្នកតំណាងរាស្ត្រ ឈាង រុន មកពីមណ្ឌលបាត់ដំបងរបស់គណបក្សប្រជាជនកម្ពុជាយល់ថានេះជានយោបាយដែលគណបក្សប្រឆាំងចង់ឲ្យមានការរាំងស្ទះដល់ការអភិវឌ្ឍន៍ជាតិដើម្បីគណបក្សប្រជាជនកម្ពុជាបានកើនសម្លេង “កុំមានការព្រួយបារម្ភណ៍ដូចអ្នកនយោបាយគេយកមកនិយាយផ្សព្វផ្សាយយកមកនិយាយនោះទេ។ នយោបាយពួកគេធ្វើអោយមានការសង្ស័យ ធ្វើអោយយ៉ាងណាអោយរាំងស្ទះកុំអោយមានស្ថានមានចូលកុំអោយមានសាលារៀនកុំអោយមានភ្លើង”

សេចក្តីព្រាងច្បាប់ដែលរដ្ឋាភិបាលស្នើថាចាត់ទុកជាការប្រញាប់នេះ បានចំណាយពេលប្រជុំពិភាក្សានិងអនុម័ត អស់រយៈពេល១ព្រឹក ដែលក្នុងនោះមានអ្នកតំណាងរាស្ត្រចំនួន ៤រូប មកតែពីគណបក្សប្រជាជនកម្ពុជា ឡើងបញ្ចេញមតិចំនួន៨ដង អស់រយៈពេល៩០នាទី ស្មើនឹង១ម៉ោង៣០នាទី ចំនួននាទីនៃការបញ្ចេញមតិនេះគឺតិចជាងការពិភាក្សាហិរញ្ញវត្ថុសម្រាប់គ្រប់គ្រងថវិកា ២០១២ ដែលចំណាយពេលអស់ ២ព្រឹក និង១ល្ងាច ហើយតំណាងរាស្ត្រមកពី ២គណបក្សគឺគណបក្សប្រជាជនកម្ពុជា និងគណបក្សសមរង្ស៊ី ចំនួន១២រូប បានឡើងបញ្ចេញមតិយោបល់ចំនួន ១៨ដង ស្មើនឹង ២៤៨នាទី (៤ម៉ោង ៨នាទី) ។ ការបញ្ចេញមតិរបស់អ្នកតំណាងរាស្ត្រលើសេចក្តីព្រាងច្បាប់ស្តីពីហិរញ្ញវត្ថុសម្រាប់គ្រប់គ្រងថវិកា ២០១២ ភាគច្រើនផ្តោតលើការសរសើរលើកិច្ចខិតខំប្រឹងប្រែងរបស់រាជរដ្ឋាភិបាលដែលធ្វើឲ្យមានកំនើនសេដ្ឋកិច្ច បង្ក្រាបបទល្មើសជលផល ប្រើប្រាស់ថវិកាជាតិចំទិសដៅទៅលើក្រសួងកសិកម្ម និងបង្កើតឲ្យមានហេដ្ឋារចនាសម្ព័ន្ធពេញផ្ទៃប្រទេស។ លើកឧទាហរណ៍ដូចអ្នកតំណាងរាស្ត្រ ឈាង រុន តំណាងរាស្ត្រ បានលើកឡើងក្នុងថ្ងៃប្រជុំពេញអង្គថា “ខ្ញុំយល់ឃើញថាហិរញ្ញវត្ថុសម្រាប់ការគ្រប់គ្រង២០១២ នេះគឺជាគំរោងច្បាប់ដែលមានឆន្ទៈក្នុងការលើកកម្ពស់ជីវៈភាពរបស់ប្រជាពលរដ្ឋដូចលើកកម្ពស់ប្រទេសជាតិច្បាប់នេះមានសារៈសំខាន់ណាស់សំរាប់វិស័យការពារ សន្តិសុខសង្គម។”

បើទោះបីយ៉ាងណាក៏មានការលើកឡើងពីខាងតំណាងរាស្ត្រគណបក្សប្រឆាំង និងគណបក្សមានសម្លេងតិចថាសេចក្តីព្រាងច្បាប់ល្អ អាចទទួលយកបានលុះត្រាតែមានសម្លេងការអនុម័តមកពីគ្រប់គណបក្សចូលរួមពិភាក្សានិងអនុម័ត។ ក្នុងការអនុម័តនិងការពិភាក្សា គ្មានតំណាងគណបក្សប្រឆាំងចូលរួមផងនោះនឹងធ្វើអោយសភាជាតិដែលជាស្ថាប័ននីតិបញ្ញត្តិគ្មានប្រជាធិបតេយ្យនៅទេ។ អ្នកតំណាងរាស្ត្រ មូរ សុខហួរ មណ្ឌលកំពតរបស់គណបក្សសមរង្ស៊ីបានមានប្រសាសន៍ថារដ្ឋសភាមិនមានលក្ខណៈប្រជាធិបតេយ្យទេ រដ្ឋសភាគ្មានសម្លេងពីគណបក្សប្រឆាំង ឬការជជែកបញ្ចេញយោបល់ពីគណបក្ស

ប្រឆាំង។ នៅពេលណាគ្មានតំណាងរាស្ត្រមកពីគណបក្សប្រឆាំងនឹង គឺអនុម័តដោយគ្មានការជជែកមួយមាត់សោះ គេមិន ដែលសភាណាប្រជាធិបតេយ្យណា ដាក់ច្បាប់ឲ្យអនុម័ត អនុម័តដោយគ្មានការជជែក ដឹងពីលើកដៃយកៗ បង្ហាញឃើញថា សភាកម្ពុជាមិនមែនជាសភាប្រជាធិបតេយ្យទេ។

ស្របគ្នានេះដែរអ្នកតំណាងរាស្ត្រ យ៉ែម បុញ្ញបុទ្ធិ មណ្ឌលព្រៃវែងមកពីគណបក្សសិទ្ធិមនុស្សក៏មានគំនិតយល់ស្រប ទៅនឹងអ្នកតំណាងរាស្ត្រ មូរ សុខហួរ ដែលថាវាជាការប៉ះពាល់ធ្ងន់ធ្ងរសំរាប់រដ្ឋសភា ប្រសិនបើមិនមានសម្លេងភាគតិចចូលរួម អនុម័តច្បាប់នានា យើងយល់ឃើញថាមានការប៉ះពាល់ធ្ងន់ណាស់ ព្រោះរដ្ឋសភាជាស្ថាប័ននីតិបញ្ញត្តិជាស្ថាប័នកំពូលរបស់ ជាតិ ហើយនៅពេលប្រជុំពេញអង្គរបស់រដ្ឋសភាគ្រប់គ្រងមានសម្លេងភាគតិចចូលរួម ជាពិសេសសម្លេងគណបក្សប្រឆាំងនៅ ពេលដែលគណបក្សសម្លេងភាគតិចក្រៅរដ្ឋាភិបាលទាំង២គណបក្សមិនចូលរួមគឺជាការប៉ះពាល់មួយ គួរតែស្ថាប័ននីតិបញ្ញត្តិ គិតគូរឡើងវិញមុននឹងសម្រេចកិច្ចការអីមួយ។

ដោយឡែកសំរាប់តំណាងរាស្ត្រគណបក្សកាន់អំណាចវិញយល់ថាការអនុម័តច្បាប់នឹងប្រព្រឹត្តទៅធម្មតាបើទោះជា គ្មានសម្លេង ឬការចូលរួមពិភាក្សាពីគណបក្សប្រឆាំងក៏ដោយ ព្រោះនេះជាសិទ្ធិរបស់គេ ប៉ុន្តែអ្វីដែលជាបញ្ហានោះគឺអ្នកតំណាង រាស្ត្រ ណាដែលអវត្តមានក្នុងពេលប្រជុំដោយមិនមានការអនុញ្ញាតពីប្រធានរដ្ឋសភា នោះពួកគេនឹងត្រូវប្រឈមនឹងការកាត់ ប្រាក់ខែ។ ជាម យៀប មណ្ឌលព្រៃវែងមកពីគណបក្សប្រជាជនកម្ពុជាបានមានប្រសាសន៍ថា “គឺវាមិនអាចទេ (មិនអាចថាមិន ប្រកាសជាសាធារណៈទេ) ហើយវាគ្មានអ្វីប៉ះពាល់ទេ គេគិតតែចំនួនទេ(កូរ៉េម) តែគាត់ត្រូវតែសុំច្បាប់។ អវត្តមានការឈប់ តាមតែអំពើចិត្ត ឥឡូវគេកាត់ប្រាក់ខែ ហើយអ្នកដែលមិនបានចូលត្រូវបានអគ្គលេខាធិការរដ្ឋសភាសុំទៅគណៈកម្មការអចិន្ត្រៃ ដើម្បីកាត់ប្រាក់ខែ ឥឡូវហ្នឹងសម្តេចប្រធាន និងគណៈកម្មការអចិន្ត្រៃបានឯកភាពអោយធ្វើ បើមិនអញ្ចឹងទេចេះតែឈប់ពាស វាលពាសកាលមិនចូលរួមប្រជុំ។”

ជាមួយគ្នានេះដែរសេចក្តីព្រាងច្បាប់នេះចូលរដ្ឋសភាតែ១លើក ដោយមិនមានការកែប្រែត្រលប់ទៅទីស្តីការគណៈរដ្ឋ មន្ត្រីវិញ គឺចូលតាំងពីថ្ងៃទី ២០ ខែតុលា ឆ្នាំ២០១១ គិតមកដល់ថ្ងៃប្រជុំគឺមានរយៈពេលតែ ២០ថ្ងៃ (ថ្ងៃធ្វើការ)។ រយៈពេល នេះគឺសំរាប់គណកម្មការជំនាញរដ្ឋសភាដើម្បីធ្វើការពិនិត្យ មុននឹងដាក់ជូនរដ្ឋសភាពេញអង្គអនុម័ត ប៉ុន្តែជារយៈពេលខ្លី ចំពោះសេចក្តីព្រាងច្បាប់សំខាន់បែបនេះ ពាក់ព័ន្ធនឹងថវិកាជាតិ ។

សេចក្តីព្រាងច្បាប់ស្តីពីហិរញ្ញវត្ថុសម្រាប់គ្រប់គ្រងថវិកា ២០១២ មាន ៥ជំពូក និង១៣ មាត្រា គឺដើម្បីអនុម័តឲ្យរដ្ឋាភិ បាលនូវទឹកប្រាក់ ១០ ៧៦៧ ៩៨២លានរៀល ប្រមាណនឹង ២៦០០លានដុល្លារអាមេរិចដើម្បីបែងចែកតាមក្រសួង ស្ថាប័ន នានាក្នុងការបំពេញតួនាទីអភិវឌ្ឍន៍ប្រទេសលើគ្រប់វិស័យ។

**III ការចុះមូលដ្ឋានរបស់អ្នកតំណាងរាស្ត្រ**


តាមទិន្នន័យខុមហ្វ្រែលដែលទទួលបានបង្ហាញថា ក្នុងរយៈពេល៣ខែនេះ(តុលា ដល់ធ្នូ ២០១១) ដែលជាពេលដែលអ្នក តំណាងរាស្ត្រកំពុងមមាញឹកនឹងអនុម័តសេចក្តីព្រាងច្បាប់ផ្សេងៗនោះ ចំនួននៃការចុះមូលដ្ឋានរបស់តំណាងរាស្ត្រមានចំនួន ថយចុះជាងត្រីមាសមុន (កក្កដា-កញ្ញា២០១១ ជាពេលចុះមូលដ្ឋានរបស់អ្នកតំណាងរាស្ត្រ)។

ក្នុងរយៈពេលនេះ មានអ្នកតំណាងរាស្ត្រយ៉ាងតិច៦៣រូប (ឬ៥១% នៃអ្នកតំណាងរាស្ត្រសរុប១២៣រូប) បានចុះមូលដ្ឋាន

សរុបបានយ៉ាងតិច៤២លើក គឺតិចជាងរយៈពេល៣ខែមុនប្រមាណ១៨% (ពីខែកក្កដា ដល់កញ្ញា ២០១១ អ្នកតំណាង រាស្ត្រចុះមូលដ្ឋានបានសរុប ៥១៩លើក)។

ទោះបីយ៉ាងណា ខុមហ្វ្រែលមិនបានទទួលព័ត៌មានពីការចុះមូលដ្ឋានរបស់អ្នកតំណាងរាស្ត្រនៅក្នុងមណ្ឌលចំនួន៤ គឺ មណ្ឌលកែប មណ្ឌលកោះកុង មណ្ឌលប៉ៃលិន និងមណ្ឌលមណ្ឌលគីរី នោះទេ។

**ក្រាហ្វិចទី២៖ ភាគរយកំណើននៃការចុះមូលដ្ឋានរបស់អ្នកតំណាងរាស្ត្រតាមគណបក្សចន្លោះពីខែតុលា-ធ្នូ ២០១១ ធៀបនឹង កក្កដា-កញ្ញា ២០១១**



បើគិតជាចំនួនចុះមូលដ្ឋានសរុប តាមគណបក្ស តំណាងរាស្ត្រគណបក្ស ប្រជាជនកម្ពុជានិងអ្នកតំណាងរាស្ត្រគណ បក្សសិទ្ធិមនុស្ស បានចុះមូលដ្ឋានច្រើន ជាងគេ។

ចំណែកតំណាងរាស្ត្រគណបក្ស សិទ្ធិមនុស្សទាំង៣រូបក៏បានបង្កើនការចុះ មូលដ្ឋានរបស់ខ្លួនរហូតដល់ ១៤៩លើក គឺកើនឡើងប្រមាណ៤% ធៀបនឹង៣ខែ មុន (ពីកក្កដាដល់កញ្ញា ឆ្នាំ២០១១ អ្នក តំណាងរាស្ត្រមកពីគណបក្សសិទ្ធិមនុស្ស បានចុះមូលដ្ឋានចំនួន១៤៣លើក)។

ការចុះមូលដ្ឋានរបស់អ្នកតំណាងរា

ស្ត្រគណបក្សប្រជាជនកម្ពុជាបានថយចុះតិចតួចគឺដល់១២% ដែលមានចំនួន២០៨លើកក្នុងត្រីមាសនេះ គឺតិចជាងត្រីមាស មុនដែលអ្នកតំណាងរាស្ត្រគណបក្សនេះចុះមូលដ្ឋានបាន ២៣៧លើក និងចំនួនតំណាងរាស្ត្របានថយពី៥៥ រូបដល់៤៦រូប ផងដែរ។


ការចុះមូលដ្ឋានរបស់អ្នកតំណាងរាស្ត្រគណបក្សសមរង្ស៊ីមានការថយចុះច្រើនជាងក្នុងត្រីមាសមុនគឺថយ៤១% ដែល មានចំនួន១១៧លើកនៅត្រីមាសមុនមកត្រឹមតែ៦៩លើកក្នុងត្រីមាសនេះ។

អ្នកតំណាងរាស្ត្រគណបក្ស នរោត្តមរណប្បទិ្ធបានចុះមូលដ្ឋាន ១ដង (ដែលត្រីមាសមុនចុះបាន២លើក) ។

ក្នុងចំណោមតំណាងរាស្ត្រទាំង៦៣រូបដែលបានចុះមូលដ្ឋាន មានតំណាងរាស្ត្រគណបក្សប្រជាជនកម្ពុជាសរុប៤៦រូប (ស្មើនឹង៥១%នៃតំណាងរាស្ត្រគណបក្សនេះសរុប៩០រូប)។ តំណាងរាស្ត្រគណបក្សសមរង្ស៊ីសរុប១៣រូប(ស្មើនឹង៥០%នៃតំ ណាងរាស្ត្រគណបក្សនេះសរុប២៦រូប)។ ចំណែកតំណាងរាស្ត្រគណបក្សសិទ្ធិមនុស្សចំនួន៣រូប បានចុះមូលដ្ឋានទាំងអស់ និងតំណាងរាស្ត្រគណបក្សនរោត្តមរណប្បទិ្ធទ្រង់បានចុះមូលដ្ឋានស្មើនឹង(៥០%នៃតំណាងរាស្ត្រសរុបក្នុងគណបក្ស២រូប) ។

ទោះបីយ៉ាងណាបើគិតជាមធ្យមនៃតំណាងរាស្ត្រម្នាក់ៗដែលចុះមូលដ្ឋានតាមគណបក្សវិញឃើញថាតំណាងរាស្ត្រ គណបក្សសិទ្ធិមនុស្សជាមធ្យមចុះបានច្រើនជាងគេ ដោយក្នុងតំណាងរាស្ត្រមួយរូបចុះមូលដ្ឋានជាមធ្យមបាន៥០លើក តំណា ងរាស្ត្រគណបក្សប្រជាជនកម្ពុជាជាមធ្យមបាន៥លើកតំណាងរាស្ត្រគណបក្សសមរង្ស៊ីជាមធ្យមម្នាក់បាន៥លើក និងគណបក្ស នរោត្តមរណប្បទិ្ធទ្រង់ បាន១លើក។

**ក្រាហ្វិកទី២៖ ភាគរយចុះមូលដ្ឋានរបស់អ្នកតំណាងរាស្ត្រតាមគណបក្សធៀបភាគរយនៃអាសនៈសភាសរុបតាមគណបក្ស**



បើគិតតាមសមាមាត្រភាគរយនៃតំណាងរាស្ត្រក្នុងរដ្ឋសភាតាមគណបក្សនិងភាគរយនៃការចុះមូលដ្ឋានសរុបតាមគណបក្សបង្ហាញថាចំនួនចុះមូលដ្ឋានរបស់អ្នកតំណាងរាស្ត្រគណបក្សសិទ្ធិមនុស្សដែលមានអាសនៈប្រមាណ៣%បានចុះមូលដ្ឋានបានប្រមាណ៣៤%ស្មើនឹងជិត១២ដងនៃចំនួនអាសនៈសរុបរបស់គណបក្សនេះ។

ចំណែកអ្នកតំណាងរាស្ត្រគណបក្សសមរង្ស៊ីដែលមានអាសនៈ២១%នៅក្នុងរដ្ឋសភាបានចុះមូលដ្ឋានប្រមាណ១៦%។

ចំណែកអ្នកតំណាងរាស្ត្រគណបក្សនរោត្តមរណប្បទិ្ធគឺស្ទើរតែសមាមាត្រទៅនឹងអាសនៈរដ្ឋសភាដែលគណបក្សនីមួយៗ

ទទួលបានក្នុងរដ្ឋសភាដែលរួមគ្នាមានអាសនៈ១.៥%ក្នុងរដ្ឋសភាក៏ចុះមូលដ្ឋានបាន១%ដែរ។

គណបក្សប្រជាជនកម្ពុជាដែលមានអាសនៈសរុប៧៣%នៅរដ្ឋសភាចុះមូលដ្ឋានបានតែ៤៩%នៃការចុះមូលដ្ឋានសរុបដែលចំនួននេះគឺស្មើនឹងជាងពាក់កណ្តាលនៃចំនួនអាសនៈរបស់គណបក្សនេះក្នុងរដ្ឋសភាប៉ុណ្ណោះ។

**តារាងទី២៖ គោលបំណងនៃការចុះមូលដ្ឋានរបស់អ្នកតំណាងរាស្ត្រតាមគណបក្ស**

គោលបំណងនៃការចុះមូលដ្ឋានទាំង ៤២៧ លើករមេសម័តិណាវាវាស្ត្រទាំង៦៣រូប	គណបក្សនយោបាយ				សរុបគោលបំណង
	៤៦ រូប	១៣ រូប	៣ រូប	១ រូប	
សាកសួរសុខទុក្ខចែកអំណោយនិងការសម្តែងសមិទ្ធផលនានា	១៣៥ (៦៥%)	៣៦ (៥២%)	១១៧ (៧៩%)	១ (១០០%)	២៨៩ (៦៧%)
ការចុះពង្រឹងផ្ទៃក្នុងនិងបណ្តាញគណបក្ស	៤១ (២០%)	២៩ (៤២%)	៣១ (២១%)	០	១០១ (២៤%)
ការចុះអមដំណើរជាក្រុមឬអមដំណើរថ្នាក់ដឹកនាំ	២៨ (១៣%)	០	០	០	២៨ (៦%)
ការចូលរួមក្នុងវេទិកាសាធារណៈ	៤ (២%)	២(៣%)	១(១%)	០	៧ (២%)
ការអន្តរាគមន៍និងដោះស្រាយបញ្ហានានា	០	២(៣%)	០	០	២ (១%)
<b>សរុបគោលបំណងតាមគណបក្ស</b>	<b>២០៨</b>	<b>៦៩</b>	<b>១៤៩</b>	<b>១</b>	<b>៤២៧ (១០០%)</b>



តារាងទី២បានបង្ហាញថា ការចុះមូលដ្ឋានភាគច្រើនរបស់អ្នកតំណាងរាស្ត្រគឺផ្ដោតទៅលើគោលបំណងសាកសួរសុខទុក្ខ ចែកអំណោយនិងការសម្ដែងសមិទ្ធផលនានាដែលសរុបមានរហូតដល់២៨៩លើក (ឬ៦៧%នៃការចុះមូលដ្ឋានសរុប)ដែល មានការកើនឡើងជាងរយៈពេល៣ខែមុនព្រោះតែជាពេលកៀកនឹងការបោះឆ្នោតព្រឹទ្ធសភា នៅដើមខែមករា ឆ្នាំ២០១២ និង ឃុំសង្កាត់២០១២ខាងមុខនេះដែលគណបក្សត្រូវចុះជួបប្រជាជនដើម្បីបង្កើនប្រជាប្រិយភាពរបស់ពួកគាត់។ ការចុះអម ដំណើរថ្នាក់ដឹកនាំ៦% ការចុះពង្រឹងផ្ទៃក្នុងនិងបណ្ដាញគណបក្សមាន២៤%។ ដោយឡែកការចុះមូលដ្ឋានរបស់អ្នកតំណាង រាស្ត្រក្នុងគោលបំណងចូលរួមវេទិកា ឬសិក្ខាសាលាសាធារណៈមានតិចតួចប៉ុណ្ណោះសរុបបាន ៧លើក (២%នៃការចុះមូល ដ្ឋានសរុប)។ ចំណែកការចុះអន្តរាគមន៍វិញនៅតែមានតិចតួចនៅឡើយគឺត្រឹម២លើក ស្មើនឹង១%នៃការចុះមូលដ្ឋានសរុប ដែលចំនួននេះបានថយចុះតិចជាងរយៈពេល ៣ខែមុនទៀត បើទោះជាមួយរយៈក្រោយៗនេះកម្ពុជាកំពុងប្រឈមនឹងដំលោះ ដីធ្លី និងការបណ្ដេញចេញប្រជាជនចេញពីលំនៅដ្ឋានអាណាធិបតេយ្យក៏ដោយ។

- **ការចុះមូលដ្ឋានរបស់តំណាងរាស្ត្រគណបក្សប្រជាជនកម្ពុជា (៤៦រូប ចុះបានសរុប ២០៨លើក)៖** ជាសរុបតំណាងរាស្ត្រ គណបក្សប្រជាជនកម្ពុជាបានចុះមូលដ្ឋានច្រើនជាងគណបក្សផ្សេងៗ។ ក្នុងនោះ៦៥%នៃការចុះមូលដ្ឋានរបស់អ្នកតំណាងរា ស្ត្រគណបក្សប្រជាជនកម្ពុជាគឺក្នុងគោលបំណងសួរសុខទុក្ខចែកអំណោយនិងសម្ដែងសមិទ្ធផលនានា(១៣៥លើក) និងក្នុង គោលបំណងអមដំណើរថ្នាក់ដឹកនាំរបស់ខ្លួន (១៣%)។

អ្នកតំណាងរាស្ត្រគណបក្សប្រជាជនកម្ពុជាក៏បានចុះមូលដ្ឋានក្នុងគោលបំណងពង្រឹងគណបក្សរបស់ខ្លួនដែលសរុបមាន ២០%។ ចំណែកការចុះមូលដ្ឋានក្នុងគោលបំណងចូលរួមវេទិកា និងសិក្ខាសាលាសាធារណៈមាន២% (៤លើក)។

**ករណីខ្លះៗនៃការចុះមូលដ្ឋានរបស់អ្នកតំណាងរាស្ត្រគណបក្សប្រជាជនកម្ពុជាមានដូចជា៖**

អ្នកតំណាងរាស្ត្រ **គ្រូច សំអាន** បានអញ្ជើញចុះចែកអំណោយប្រជាពលរដ្ឋរងគ្រោះដោយទឹកជំនន់នៅភូមិកោះនរោ ចំនួន៣៥៧គ្រួសារនិងឧបត្ថម្ភថវិកាបន្ថែម១គ្រួសារ១០០០០រៀលសរុបអស់ថវិកាចំនួន ៣៥៧០០០០រៀល កាលពីថ្ងៃទី១១ ខែតុលាឆ្នាំ២០១១។

- **ការចុះមូលដ្ឋានរបស់តំណាងរាស្ត្រគណបក្សសមរង្ស៊ី (១៣រូប ចុះសរុបបាន៦៩លើក)៖** ចំណែកការចុះមូលដ្ឋានរបស់អ្នកតំ ណាងរាស្ត្រមកពីគណបក្សសមរង្ស៊ីបានសួរសុខទុក្ខ(៥២% ឬ៣៦លើកនៃការចុះមូលដ្ឋានរបស់គណបក្សនេះសរុប) ការ ពង្រឹងបណ្ដាញគណបក្ស (ស្មើនឹង៤២% ឬ២៩លើក)និងការចូលរួមវេទិកាសាធារណៈ(ស្មើនឹង៣%ឬ២លើក) និងការចុះមូល ដ្ឋានក្នុងគោលបំណងអន្តរាគមន៍ស្មើគ្នាដែលសរុបមាន៣%(២លើក)។ ចំណែកការចុះមូលដ្ឋានរបស់អ្នកតំណាងរាស្ត្រគណ បក្សសមរង្ស៊ី ក្នុងគោលបំណងអមដំណើរថ្នាក់ដឹកនាំខាងគណៈកម្មាធិការខុមហ្វ្រែលមិនបានទទួលព័ត៌មានទាក់ទងនឹងការចុះ មូលដ្ឋាននេះទេ។

**ករណីខ្លះៗនៃការចុះមូលដ្ឋានរបស់អ្នកតំណាងរាស្ត្រគណបក្សសមរង្ស៊ីមានដូចជា៖**

អ្នកតំណាងរាស្ត្រ **គឹមសួរ ភីវិទ្ធី** នៅមណ្ឌលកំពង់ចាម បាននាំមុខគេក្នុងការចុះមូលដ្ឋានក្នុងចំណោមតំណាងរាស្ត្របាន ចុះមូលដ្ឋានបានចុះចំនួន១២ដង កាលពីថ្ងៃទី៨ ខែតុលា ឆ្នាំ២០១១ បានចុះជួបកម្មកររោងចក្រ អីម និង វ៉េ ប្រមាណជាង ២០០០នាក់ដែលបានធ្វើកូដកម្ម ទាមទារអោយរោងចក្របន្តការងារដល់ក្រុមសហជីប ដែលរោងចក្របានបញ្ឈប់ដោយសារ ការរើសអើងនិងទាមទារសុំឱ្យរោងចក្រទទួលយកនូវសេចក្ដីស្នើសុំ៧ចំនុចទៀតដែលជាលក្ខខណ្ឌសំរួលដល់កម្មករកម្មការីនី។

- **ការចុះមូលដ្ឋានរបស់តំណាងរាស្ត្រគណបក្សសិទ្ធិមនុស្ស (៣រូប ចុះបានសរុប ១៤៩លើក)៖** តំណាងរាស្ត្រគណបក្សសិទ្ធិ មនុស្សបានផ្ដោតលើចុះសួរសុខទុក្ខ ចែកអំណោយដែលមានដល់ទៅ៧៩% (១១៧លើក) នៃការចុះមូលដ្ឋានសរុបរបស់គណ បក្សនេះ។ ការចុះពង្រឹងគណបក្សមាន២១% (៣១លើក) និងចូលរួមវេទិកានៅវេទិកាសាធារណៈ១% (១លើក)។

គណៈកម្មាធិការខុមហ្វ្រែលមិនបានទទួលព័ត៌មានទាក់ទងនឹងការចុះមូលដ្ឋានរបស់អ្នកតំណាងរាស្ត្រគណបក្សសិទ្ធិមនុស្សក្នុងគោលបំណងជួយអន្តរាគមន៍បញ្ឈប់របស់ប្រជាពលរដ្ឋ និងក្នុងគោលបំណងអមដំណើរថ្នាក់ដឹកនាំរបស់ខ្លួននោះទេ។  
**ករណីខ្លះៗនៃការចុះមូលដ្ឋានរបស់អ្នកតំណាងរាស្ត្រគណបក្សសិទ្ធិមនុស្សមានដូចជា៖**

អ្នកតំណាងរាស្ត្រ **កឹម សុខា** មកពីមណ្ឌលកំពង់ចាម បាននាំមុខគេក្នុងការចុះមូលដ្ឋានក្នុងចំណោមតំណាងរាស្ត្របានចុះមូលដ្ឋាននិងក្នុងបក្សរបស់ខ្លួនបានចុះចំនួន៧១ដង។ កាលពីថ្ងៃទី១៧ ខែវិច្ឆិកា ឆ្នាំ២០១១ អញ្ជើញចូលរួមប្រជុំនៅឃុំកំពង់ប្រាំងស្រុកពារាំង គោលបំណងសំណេះសំណាល និងសួរសុខទុក្ខភ្ញៀវចូលរួមប្រហែល៥០០នាក់។

- **ការចុះមូលដ្ឋានរបស់តំណាងរាស្ត្រគណបក្សនរោត្តមរណប្បទិ (១រូប ចុះបាន១លើក)**៖ខុមហ្វ្រែលទទួលបានព័ត៌មានតែការចុះមូលដ្ឋានរបស់អ្នកតំណាងរាស្ត្រសរុប១លើកក្នុងគោលបំណងចុះសួរសុខទុក្ខប្រជាជន(១លើក) ។

**ករណីខ្លះៗនៃការចុះមូលដ្ឋានរបស់អ្នកតំណាងរាស្ត្រគណបក្សនរោត្តមរណប្បទិមានដូចជា៖**

អ្នកតំណាងរាស្ត្រ **សៅ វ៉ានី** បានអញ្ជើញសំណេះសំណាល និងសួរសុខទុក្ខប្រជាពលរដ្ឋមានភ្ញៀវចូលរួម៦០០នាក់ក្នុងនោះមានចែកសោហ៊ុយបន្តិចបន្តួចផងនៅឃុំស្វាយអន្ទរស្រុកស្វាយអន្ទរខេត្តព្រៃវែង កាលពីថ្ងៃទី២២ ខែតុលា ឆ្នាំ២០១១។

**IV សង្ខេបព្រឹត្តិការណ៍សំខាន់ៗទាក់ទងសភា និងតំណាងរាស្ត្រ**

**សភានៅតែមិនទាន់មានសិទ្ធិវិធីច្បាស់លាស់ក្នុងការព្យួរអភ័យឯកសិទ្ធិអ្នកតំណាងរាស្ត្រ**

រដ្ឋសភា ដែលតែងតែសំរួលដល់ការស្នើសុំរបស់ក្រសួងយុត្តិធម៌ក្នុងការស្នើសុំព្យួរអភ័យឯកសិទ្ធិរបស់អ្នកតំណាងរាស្ត្រដើម្បីអាចឲ្យតុលាការអាចកោះហៅតំណាងរាស្ត្រទៅសាកសួរទាក់ទងនឹងបណ្តឹងបាននោះ នៅតែមិនទាន់មាននីតិវិធីណាមួយច្បាស់លាស់ក្នុងការព្យួរអភ័យឯកសិទ្ធិសមាជិកសភារបស់ខ្លួន ចែងឲ្យច្បាស់ពីការព្យួរ និងការប្រគល់អភ័យឯកសិទ្ធិមកវិញ។ ការព្យួរអភ័យឯកសិទ្ធិនេះតែងតែធ្វើឡើងដោយមិនមានការពិភាក្សា សាកសួរ ផ្តល់ឱកាសដល់តំណាងរាស្ត្រដែលនឹងត្រូវដកអភ័យឯកសិទ្ធិបានបកស្រាយពាក់ព័ន្ធនឹងបណ្តឹង មុនឲ្យសមាជិកសភាផ្សេងៗទៀតបានយល់ មុននឹងធ្វើការសម្រេចចិត្តព្យួរអភ័យឯកសិទ្ធិ។

នៅក្នុងការច្បាប់លក្ខន្តិកៈស្តីពីតំណាងរាស្ត្របានចែងថា សេចក្តីសុំលើកអភ័យឯកសិទ្ធិសភារបស់តំណាងរាស្ត្ររូបណាមួយត្រូវធ្វើឡើងដោយរដ្ឋមន្ត្រីក្រសួងយុត្តិធម៌ ដោយមានភ្ជាប់សេចក្តីថ្លែងហេតុមកជាមួយផងធ្វើជូនប្រធានរដ្ឋសភា។

ការព្យួរអភ័យឯកសិទ្ធិនេះទាមទារឲ្យមានសម្លេងភាគច្រើនយ៉ាងតិច ២/៣នៃសមាជិករដ្ឋសភាទាំងមូល។ នេះក៏មានន័យថាសមាជិករដ្ឋសភាទាំងអស់អាចមានសិទ្ធិមិនលើកដៃត្រូវតែយល់ព្រមព្យួរអភ័យឯកសិទ្ធិនេះដែរ បើទោះជាមានការស្នើសុំពីក្រសួងយុត្តិធម៌ក៏ដោយ។

ទោះបីយ៉ាងណាក៏អ្នកតំណាងរាស្ត្រ ជាម យៀប មានប្រសាសន៍ពាក់ព័ន្ធនឹងនីតិវិធីនៃការដកអភ័យឯកសិទ្ធិនេះថារដ្ឋសភាត្រូវតែព្យួរអភ័យឯកសិទ្ធិតាមការស្នើសុំរបស់ក្រសួងយុត្តិធម៌ដើម្បីបើកផ្លូវឲ្យតុលាការចោទសួរអ្នកតំណាងរាស្ត្របាន “គណៈកម្មាធិការអចិន្ត្រៃយ៍បានឯកភាពចាំបាច់ត្រូវតែលើកអភ័យឯកសិទ្ធិសភារបស់លោក ចាន់ ចេង ដើម្បីអាចឲ្យតុលាការ

សាកសួរព័ត៌មាន ឬបំភ្លឺអំពីសំណួររបស់ព្រះរាជអាជ្ញា ឬរបស់ចៅក្រមស៊ើបអង្កេតទៅតាមអ្វីដែលមានចែងនៅក្នុងប្រធានបទនៃ ពាក្យបណ្តឹង។”

អ្នកតំណាងរាស្ត្រ ចាន់ ចេង ត្រូវបានរដ្ឋសភាដកអភ័យឯកសិទ្ធិកាលពីថ្ងៃទី២០ ខែតុលា ឆ្នាំ២០១១ កន្លងទៅនេះ ក្រោមសម្លេង៨៨/៩៧ ដោយសារមីខ្លួនមិនបានទទួលលិខិតជាផ្លូវការណាមួយពាក់ព័ន្ធនឹងការព្យួរអភ័យឯកសិទ្ធិនេះ។ “ខ្ញុំមិន បានដឹងសោះថាមានគេប្តឹងខ្ញុំ ហើយខ្ញុំក៏មិនបានទទួលឯកសារជាផ្លូវការណាមួយពីក្រសួងថាគេចោទខ្ញុំ និងលិខិតសូមព្យួរ អភ័យឯកសិទ្ធិខ្ញុំទេ។”

សរុបមកមានន័យថាមិនទោះជាជឿងរ៉ាវកើតឡើងយ៉ាងណា យុត្តិធម៌ ឬមិនយុត្តិធម៌ សមហេតុផល ឬមិនសមហេតុ ផលយ៉ាងណា គឺរដ្ឋសភាត្រូវតែសម្រេចព្យួរអភ័យឯកសិទ្ធិរបស់សមាជិកខ្លួនទៅតាមរាល់ការស្នើសុំរបស់តុលាការដោយរដ្ឋ សភាមិនចាំបាច់ពិចារណាលើហេតុផលនៃដើមចងនៃបណ្តឹងដែរ។

តែប្រសិនបើមើលនៅក្នុងមាត្រា ១៣ នៃច្បាប់ស្តីពីលក្ខន្តិកៈតំណាងរាស្ត្របានចែងផងដែរថាការឃុំខ្លួន ឬការចោទ ប្រកាន់តំណាងរាស្ត្រណាត្រូវផ្អាក ប្រសិនបើរដ្ឋសភាបញ្ជេញមតិឲ្យផ្អាកតាមមតិភាគច្រើន ៣ភាគ៤នៃចំនួនសមាជិករដ្ឋសភា ទាំងមូល។

រដ្ឋសភាមិនប្រាកដថានឹងត្រូវតែព្យួរអភ័យឯកសិទ្ធិរាល់គ្រប់ការស្នើរបស់ក្រសួងយុត្តិធម៌ដែរ គឺពួកគាត់អាចមានសិទ្ធិ បដិសេធ និងចាត់វិធានការឲ្យផ្អាកចំពោះការស្នើនេះ។

អ្នកតំណាងរាស្ត្រមកពីគណបក្សផ្សេងៗទៀត ក៏យល់ថាការព្យួរអភ័យឯកសិទ្ធិនេះគឺមិនបានផ្តល់សិទ្ធិដល់សាមីខ្លួនបាន បញ្ចេញមតិក្នុងការការពារខ្លួនមុននឹងសភាពេញអង្គលើកដៃដកអភ័យឯកសិទ្ធិរបស់គាត់ ពិសេសធ្វើឲ្យតំណាងរាស្ត្រផ្សេងៗ បានជ្រាបជាព័ត៌មានជាក់លាក់ផង និងដើម្បីឲ្យតំណាងរាស្ត្រដែលត្រូវគេព្យួរអភ័យឯកសិទ្ធិនោះបានអស់ចិត្ត។

រដ្ឋសភាកន្លងមកមានការស្នើសុំពីសំណាក់សង្គមស៊ីវិលមួយចំនួន ក៏ដូចជាអ្នកតំណាងរាស្ត្រមួយចំនួនដែលមកពី គណបក្សប្រឆាំង បានធ្វើការស្នើសុំឲ្យមានការបង្កើតគណៈកម្មការចម្រុះដើម្បីធ្វើការស៊ើបអង្កេតក្នុងការដកអភ័យឯកសិទ្ធិ របស់អ្នកតំណាងរាស្ត្រ ដែលកន្លងមកនៅក្នុងរដ្ឋសភាគ្មានគណៈកម្មការក្នុងការស៊ើបអង្កេតក្នុងការដកអភ័យឯកសិទ្ធិនោះទេ ការបង្កើតគណៈកម្មការចម្រុះមកនេះ គឺដើម្បីធ្វើអោយប្រជាពលរដ្ឋក៏ដូចជាម្ចាស់ឆ្នោតយល់ឃើញថារដ្ឋសភាជាស្ថាប័នមួយ ដែលឯករាជ្យ ។ អ្នកតំណាងរាស្ត្រ សុន ឆ័យ មកពីគណបក្សសមរង្ស៊ីមណ្ឌលភ្នំពេញមានប្រសាសន៍ថាការដកអភ័យឯកសិទ្ធិ លោក ចាន់ ចេង នេះជារឿងនយោបាយ។លោកបានលើកឡើងថា រដ្ឋសភាកម្ពុជាមិនមែនជាស្ថាប័នឯករាជ្យនោះឡើយ វាជា ស្ថាប័នប្រថាប់ត្រា “នៅក្នុងគោលការណ៍ច្បាប់មិនមានអ្នកណាមានទោសមុន តុលាការកាត់ទោសទេ។ ការសម្រេចរបស់ស ម្តេច ហេង សំរិន គឺខុសច្បាប់តែម្តង ដូច្នោះហើយបានជាយើងសុំឲ្យបង្កើតគណៈកម្មការចម្រុះដើម្បីធ្វើការស៊ើបអង្កេតមុន នឹងការដកអភ័យឯកសិទ្ធិឯកខ្ពត្តម ចាន់ ចេង”។

អ្នកតំណាងរាស្ត្រ យ៉ែម បុញ្ញបុទ្ធិ មកពីគណបក្សសិទ្ធិមនុស្សមណ្ឌលព្រៃវែងបានមានប្រសាសន៍ថា វាមានភាពអយុ ត្តិធម៌ ហួសហេតុ មិនមែនការឯកភាពគ្នា “មុននឹងសម្រេចព្យួរអភ័យឯកសិទ្ធិរបស់អ្នកតំណាងរាស្ត្រ យ៉ាងហោចណាស់ត្រូវមាន

ការពិភាក្សាដែលចំពោះអ្នកដែលរងគ្រោះ អ្នកដែលត្រូវដកអភ័យសិទ្ធិ កន្លងមកយើងសង្កេតឃើញថាមិនមានឲ្យមានការ ពិភាក្សា និងសួរដេញដោលនូវជុំវិញការព្យួរអភ័យឯកសិទ្ធិ។

អ្នកតំណាងរាស្ត្រ គុជ ម៉ូលី មកពីគណបក្សហ៊្វុនស៊ិនបិចនៅមណ្ឌលកំពង់ធំបានមានប្រសាសន៍ស្រដៀងនេះផងដែរ ថា “គួរតែម្ចាស់គ្នាអស់ចិត្ត មុននឹងដកអភ័យគាត់ ម្ចាស់ខ្លួនដែលត្រូវគេដកអភ័យឯកសិទ្ធិបានបំភ្លឺនៅមុខតំណាងរាស្ត្រទាំង អស់ឲ្យគាត់ដឹង។”

អ្នកតំណាងរាស្ត្រគណបក្សសមរង្ស៊ីចំនួន ៤រូប ត្រូវធ្លាប់ត្រូវបានរដ្ឋសភាដកអភ័យឯកសិទ្ធិក្នុងអណតិទី៤នេះ គឺអតីត អ្នកតំណាងរាស្ត្រ សមរង្ស៊ី អ្នកតំណាងរាស្ត្រ ហួរ វ៉ាន់ អ្នកតំណាងរាស្ត្រ មួរ សុខហួរ និងចុងក្រោយនេះគឺអ្នកតំណាងរាស្ត្រ ចា ន់ ចេង។ រាល់ករណីព្យួរអភ័យឯកសិទ្ធិកន្លងមក ម្ចាស់សាមីខ្លួនមិនដែលបានឡើងបំភ្លឺនៅមុខសមាជិករដ្ឋសភាទេ ហើយក៏មិន ធ្លាប់មានការជជែកពិភាក្សាដេញដោលក្នុងកិច្ចប្រជុំពេញអង្គទេ។

\*\*\*\*\*

ទិន្នន័យការចុះមូលដ្ឋានរបស់អ្នកតំណាងរាស្ត្រត្រូវបានប្រមូលមកពី៖ ការិយាល័យតំណាងរាស្ត្រនៅតាមមណ្ឌលនីមួយៗ សាខាគណបក្សជាប់ឆ្នោតនីមួយៗនៅតាមខេត្ត គេហទំព័រ (website) របស់គណបក្ស ប្រព័ន្ធផ្សព្វផ្សាយ និងរបាយ ការណ៍របស់អ្នកតំណាងរាស្ត្រ។ អ្នកតំណាងរាស្ត្រអាចផ្តល់ព័ត៌មានពីការចុះមូលដ្ឋានរបស់ខ្លួនតាមអាស័យដ្ឋានដូចខាង ក្រោម៖

**គណៈកម្មាធិការដើម្បីការបោះឆ្នោតដោយសេរីនិងយុត្តិធម៌នៅកម្ពុជា**



ខុមហ្វ្រែល COMFREL

ផ្ទះលេខ១៣៨ផ្លូវ១២២ទឹកល្អក់១ទួលគោកភ្នំពេញប្រអប់សំបុត្រលេខ១១៤៥

ទូរស័ព្ទ០២៣៨៨៤១៥០/០១២ ៩៤២ ០១៩ ទូរសារ០២៣៨៨៥៧៤៥

អ៊ីម៉ែល៖ [comfrel@online.com.kh](mailto:comfrel@online.com.kh) គេហទំព័រ៖ [www.comfrel.org](http://www.comfrel.org)